

अनुवादकः प्रवाचकः च - दिव्यानन्द-झाः

आशुलिपिकः - मनोज-महावरः

इयम् आकाशवाणी

सम्प्रति वार्ताः श्रूयन्ताम्

प्रवाचकः – दिव्यानन्द-झाः

अथ वार्ताः

दिल्लीविद्यालयेषु विस्फोटकस्य मृषापलापः

केन्द्रीय-गृह-मन्त्रालयेन राष्ट्रिय-राजधान्यां तत्पाश्वर्वर्ति-क्षेत्रेषु च अनेकेषु विद्यालयेषु विस्फोक्त-तर्जना-विषयकम् ई-मेल-पत्रकं केवलं मृषा अपलापः प्रतिपादितः। मन्त्रालयेन अभिभावकाः छात्राश्च प्रोक्ताः यत् तर्जनया अनया आपीड-ग्रस्ताः नैव भवेयुः। अथ च मन्त्रालयेन इदमपि प्रतिपादितं यत् दिल्ल्यारक्षि-बलं सुरक्षाभिकरणानि च अस्मिन् प्रसंगे आवश्यकान् पदक्षेपान् उपक्रमांश्च उत्थापयन्ति। दिल्ल्या-बलेन विद्यालयेषु विहितेषु अन्वेषणेषु न किमपि सन्दिग्धम् अधिगतम्। अस्मिन् प्रसङ्गे दिल्ल्याः उपराज्यपालेन विनयकुमार-सक्सेना-इत्यनेन दिल्ल्यारक्षि-आयुक्तं सञ्जय अरोडा-वर्यं विस्तृतं विवरणम् अभियाचितम् अस्ति। दिल्ल्यारक्षि बलं निर्दिष्टम् अस्ति यत् दोषिणाम् अभिज्ञान-पुरस्सरं तेषु कार्यान्वयनमपि सुनिश्चितं कुर्यात् इति। सक्सेना-वर्येण प्रोक्तं यत् उपद्रविणः दोषिणश्च न कदापि क्षमिष्यन्ते। अथ च सक्सेना-महाभागेन कतिपय-विद्यालयानां निरीक्षण-यात्रापि सम्पादिता। यत्र विस्फोक्त-स्थापनस्य मृषा सूचना प्रख्यापिता आसीत्। अमुना सञ्चार-माध्यमैः समं सम्भाषणावसरे प्रोदीरितं यत् अस्मिन् विस्फोक्त-तर्जना विषये त्वरितमेव कार्यान्वयनम् आचरितम्। दिल्ल्यारक्षि-बलेन तर्जना-पत्रकस्य स्रोतसो विषयेऽपि अभिज्ञानं स्वीकृतम् अस्ति।

ऐषमः वस्तुसङ्ग्रह-संकलनम्

ऐषमः अप्रैल-मासे सकल-वस्तु-सेवाकर-संग्रहे साम्प्रतं यावत् सर्वाधिकः दश-सहस्रोत्तर-द्वि-लक्ष-कोटि-रूप्यकाणां संग्रहः समंकितः अस्ति। वित्त-मन्त्रालयेन प्रतिपादितं यत् एषः कर-संग्रहः वार्षिकाधारेण प्रतिशतं दशमलवोत्तर-चतुरधिक-द्वादश-मितेन महत्त्वपूर्ण-वर्धनेन समृद्धम् अस्ति।

राष्ट्रियान्वीक्षणाभिकरणम्/निगडनम्

राष्ट्रियान्वीक्षणाभिकरणेन-एन.आई.ए. इत्यनेन ह्यः अङ्गी मादक-पदार्थ-प्रसंगे एकम् अपरमपि निगडनं कृतम् अस्ति। अनेन निगडनेन साकमेव साम्प्रतं यावत् निगडितानां जनानां संख्या संवर्ध्य अङ्गी जाता। अभिकरणस्य दलैः दिल्ल्याः दरियागंज-क्षेत्रे सहस्रान्वीक्षणं कृतमासीत् यत्र नैकानि संदिग्ध-विवरण-जातानि अधिगतानि आसन्। तदनु तत्रैव आरोपी अपि धृतः। ध्येयमस्ति यत् मादक-पदार्थानां विक्रयेण समर्जितं धनं 'हवाला' इति अवैधमार्गेण विदेशेषु सम्प्रेषणे अस्य निगडितस्य आरोपिणः महती भूमिका अवर्तते।

निर्वाचनम्/तृतीयचरणम्

लोकसभा-निर्वाचनानां तृतीय-चरणाय प्रचाराभियानं परां काष्ठां भजते। प्रमुख-राजनीतिक-दलानां शीर्ष-नेतारः स्व-स्व-प्रत्याशिनां जनसमर्थनाय यथाशक्ति प्रयतन्ते। अस्मिन् चरणे मे-मासस्य सप्तमे दिनाङ्के दशसु राज्येषु केन्द्रशासितप्रदेश-द्वये च मतदानानि भविष्यन्ति।

चीन-दुर्घटना

दक्षिण-चीनस्य ग्वांग्दो-प्रान्ते प्रबलवृष्ट्या एकस्या राजमार्गस्य आंशिक-ध्वंसनात् न्यूनातिन्यूनं चतुर्विंशतिः जनाः मृत्युम् उपगताः। अस्मिन् क्षेत्रे कतिपयदिनेभ्यः प्रबल-वृष्ट्या जलौघ-भूस्खलन-समस्यापि समुत्पन्नास्ति। राजमार्गे साहाय्योद्धार-कार्यं सजवं प्रवर्तते।

आई.पी.एल्.

आई.पी.एल्.- क्रिकेट-स्पर्धा-मालिकायां ह्यः चेन्नई-नगरे एम्.चिन्नास्वामी-क्रीडांगणे आयोजिते द्वन्द्वे पंजाब-किंग्स्-दलेन चेन्नई-सुपर-किंग्स्-दलं सप्तभिः क्रीडकैः पराजितम्। अद्य हैदराबादे सनराइजर्स-हैदराबाद-दलं राजस्थान-रॉयल्स-दलेन सह स्पर्धिष्यते।

॥ इति वार्ताः ॥